

IL-LEJLA T-TOROQ

Ta' OLIVER FRIGGIERI

Il-lejla t-toroq mimlijin b'has-soltu
bin-nies imghagġla. Qiegħed ngħid li jridu
jaġhtuna l-impressjoni li ħajjithom
qasira wisq biex tiġbor l-ideali
li għadhom kemm bdew jibnu.

Naf x'qed taħseb:

Il-ħajja tagħna t-tnejn hi twila żżejjed.
Jien nemmen b'ħalek għaliex ma' kull għodwa
insibni, bla ma rrid, quddiem ktieb oħxon
bil-folji vojta biex jimtlew. Fl-għaxija
ikolli nerga' nisma' l-passi tiegħi
b'ritmu perfett u tqil qegħdin jizdiedu
mexjin fil-kuritur ta' l-eżistenza.
Għajnejja dejjem jiġbdu biex insibu
il-kantuniera li thallini nara
xi differenza.

Il-lejla t-toroq mimlijin b'has-soltu
bin-nies imghagġla. Jiena biss nistenna
iż-żmien, b'sabagħi jiċċaqlaq bejn xuftejja,
għaddej nervuż bil-mod il-mod minn ħdejja.